

మబ్బులు కమ్మిన వాతావరణం. గాలి స్తంభించి ఉక్కబోత! మే నెల ఆఖరి రోజులు. ఉదయం ఏడున్నర గంటల వేళ.....

తెల్లగా నిల్చున్న ఆ భవంతి ప్రహారీ గేటు నల్లగా వుంది. పాత సైకిల్ మీద వచ్చిన వ్యక్తి గేటు ముందర సైకిల్ ఆపి, స్టేండ్ వేసాడు. ఆ వ్యక్తి సన్నగా- వాడిన సన్నజాజి తీగలా వున్నాడు. అతని చేతిలో కాగితం - రోగిష్టి బిడ్డలా వుంది. గేటు ముందరకొచ్చి, ఆ వ్యక్తి ఆ భవంతి ముందర గదిలోకి తొంగి చూసేడు ఏమి కన్పించిందో, యెవరు అలికిడైనారో -

“నమస్కారం సార్” అన్నాడు.

“గుర్నర్” మంటూ, జాకీ వచ్చింది.

ఆ వ్యక్తి వెనక్కి తగ్గేడు. జాకీ గేటు దగ్గరకొచ్చి, గేట్ కమ్మీలమీద నుందరి కాళ్లను వేసి, ప్రశ్నార్థకచూపుతో నిల్చింది. ఆ వ్యక్తి యింకా వెనక్కు తగ్గి, గుండెల మీది చొక్కా గుండీలను తడుముకున్నాడు. అతని చేతిలోని కాగితం జారిపోయి, రెపరెపలాడ్తూ - గేటులోంచి యెగిరి, జాకీ వెనకకాళ్ల మధ్య పడింది. జాకీ, గేటు మీంచి ముందరకాళ్లను దించి, నాలుకసాచి, పడిపోయిన కాగితాన్ని అందుకొని పళ్లమధ్య యిరికించుకుంది. రోగిష్టి బిడ్డ - జాగిలం పాలబడినట్లు కన్పించింది ఆ దృశ్యం. భయం వేసింది ఆ వ్యక్తికి. భయంతో -

“నమస్తే” అన్నాడు.

జాకీ, కనికరించి కాగితాన్ని వదిలేసి, మేడమెట్ల మీదకు వెళ్లి కూర్చుని, ఆ వ్యక్తి వైపు నిఘా వేసింది. ఆ వ్యక్తికి కాగితాన్ని అందుకోవాలని ఆరాటంగా వుంది. గానీ, ధైర్యం చాలటం లేదు. ఇంతలో, ముందుగదిలో అలికిడయ్యింది.

“నమస్కారం సార్ ” కాస్తా గట్టిగానే, గదిలోపలి వారికి వినబడేట్లుగా నమస్కరించేడు ఆ వ్యక్తి.

“ఎవరూ. .? ” అంటూ, గదిలోంచి వరండాలోకొచ్చేరు అయ్యగారు.

అయ్యగారి చేతిలో సగం కాలిన సిగరెట్ నిట్టూర్పు వాదుల్తోంది. ఉదరం సగభాగాన్నించి బిగించి కట్టబడిన లుంగీ - కాళ్లదాకా నలిగి మడతలు పడుతూ మూలుగుతోంది. అప్పుడే నిదురలేచేరేమో - కళ్లు సగం మత్తులోనే యింకా వున్నాయి.

సిగరెట్ పొగతోపాటూ, ఆ వ్యక్తి నమస్కారాలని లోనకి స్వీకరించేరు అయ్యగారు. ఆ వ్యక్తి గేటుదీసి, లోనకి అడుగు పెట్టబోయేడు. మెట్ల మీద కూర్చున్న జాకీ “గుర్నర్. .” మంటూ వచ్చి అభ్యంతరాన్ని తెల్పింది.

ఆ వ్యక్తి భయంతో ఆగిపోయేడు.

“జాకీ, లెట్ హిమ్ కమ్. . .” అన్నారు అయ్యగారు.

జాకీ ఆ వ్యక్తిని లోనకి రానిచ్చింది.

ఆ వ్యక్తి మరోసారి అయ్యగారికి నమస్కారాలు అందిచ్చి, ఆ తర్వాత, జాకీ పడేసిన తన దరకాస్తు కాగితాన్ని తీసి అందిచ్చేడు.

అయ్యగారు, ఆ దరకాస్తుని అందుకొని, పావు నిమిషం కాలంలో పరిశీలించేసి -

"...కుదరదయ్యా..." అని చెప్పి, వరండాలోని వాలుకుర్చీలో కూర్చున్నారు. జాకీ, యింట్లోకి వెళ్లి ఇండియన్ ఎక్స్ప్రెస్ పేపర్ తీసుకొచ్చి, అయ్యగారికి అందించింది. అయ్యగారు చేతిలో దరకాస్తు కాగితాన్ని కిందపడేసి, పత్రికను అందుకుని, పత్రికా పఠనంలో మునిగిపోయారు.

ఆ వ్యక్తికి యేం చేయాలో పాలుబోవడం లేదు. దరకాస్తు కాగితం యెగిరి మళ్ళీ జాకీ నోటికి అందుతుందేమో అన్న ఆందోళన! అయ్యగార్ని అభ్యర్థించాలంటే - వారి పత్రికా పఠనానికి భంగం కలుగుద్దేమో!

ఏం చేయాలో పాలుబోక, రెండు చేతులెత్తి జాకీకీ, అయ్యగారికీ నమస్కరిస్తూ కదలకుండా నిల్చున్నాడు ఆ వ్యక్తి.

★ ★ ★

ఆ వ్యక్తిని అందరూ నమస్కారాల భద్రయ్య అంటారు. అసలు పేరు కనకం భద్రయ్య. ఊరు జాతర్లపల్లి. పట్నానికి పదిహేను కిలోమీటర్ల దూరంలోని జాతర్లపల్లిలో నాయుడుగారికి చేరి భూములున్నాయి, రెండు ట్రాక్టర్లున్నాయి. ఎన్నో జతల పశువులున్నాయి, యెందరో పాలేర్లున్నారు. కళాసీలున్నారు. కళాసీ సీతప్పడి కొడుకు... భద్రయ్య!

భద్రయ్య పదవతరగతి పరీక్ష రెండుసార్లు రాసేడు. రెండుసార్లు, ఇంగ్లీషూ, లెక్కల్లో పాస్ మార్కులు రాలేదు. ఇంగ్లీషు భాషని యిండియాకి తెచ్చినవారిని - తెలుగులో తనకు తెలిసిన అన్నిరకాలుగా తిట్టుకున్నాడు భద్రయ్య. మాయలెక్కల చిక్కులు - మరి రావులే నాకు. . . అని అనుకున్నాడు. మూడోసారి ప్రయత్నించురా - అని తండ్రి అంటే మరి ప్రయత్నించలేదు. చదువు - తన వొంటికి పడదనుకున్నాడు.

"అయితే - నా యెనకాల.. రా" రమ్మని తండ్రి, భద్రయ్యని నాయుడిగారి కాళ్లకాడకి తీసికెళ్లాడు.

"..ఈడు సదువుకీ పనికి రాలేదు, పనీపాటుకీ పనికిరాలేదు మీరే దారిసూపాల! మీ కాళ్లకాడ పడీసేను. మీ దయయిక..." అని చెప్పి, భద్రయ్యని అప్పజెప్పేసి, తండ్రి ట్రాక్టర్ పనికి వెళ్లిపోయేడు.

నాయుడుగారి కాళ్ల దగ్గర చాలామంది బతుకుతున్నారు. చదువుకున్నవారూ, చదువుకోనివారూ, వున్నారు. అందరికీ పనిచూపగలరు నాయుడుగారు.

నాయుడుగారి కొలువులో నమస్కారాలు నేర్చుకున్నాడు భద్రయ్య. బతుకు గురించి యింకెన్నో నేర్చుకోవలసిన వాడికి - కొలువులో చేరిన నాలుగువారాలకే ఆపదొచ్చింది. లోడు మీదున్న ట్రాక్టర్ బోల్తా పడింది. బోల్తా పడిన ట్రాక్టర్ క్రింద - భద్రయ్య తండ్రి పడిపోయేడు. పడిపోయిన తండ్రిని - పట్నంలోని ఆసుపత్రికి తెచ్చిపడేసారు. తండ్రికి వైద్యం కోసం - కాంపౌండర్లకి దక్షిణలు పడేసేవాడు. కసురుకునే డాక్టర్లుకూ, కనబడే నర్సులకూ నమస్కారాలు పడేసేవాడు. నమస్కారాలతో యెదురయే వాడు. నమస్కారాలతో విన్నవించేవాడు. ఆస్పత్రి సిబ్బంది - భద్రయ్యను నమస్కారాల భద్రయ్యని జేసారు.

నాలుగుమాసాలు ఆసుపత్రిలో వైద్యమూ - తండ్రి నడుముని నిలబెట్టలేకపోయేయి. నమస్కారాలూ - నిలబెట్టలేకపోయేయి. నడుము పడిపోయింది. " మరి కొన్నాళ్లదాకా మందులు వాడాలి.

వారానికోసారి తీసుకొచ్చి చూపించాలి. ఈ చీటీలో మందులు కొనుక్కుని యింటి దగ్గర వాడించు. మీ నాన్నని డిశ్చార్జి చేస్తున్నాం. . . " అని పంపించేసారు డాక్టర్లు.

వారానికోసారి వైద్యానికి పట్నం తీసుకురావటానికీ, చీటీల ప్రకారం మందులు కొనటానికీ, యిల్లు గడవటానికీ - భద్రయ్య దగ్గర ఆస్తిపాస్తులేమీ లేవు. రెండురెక్కలూ, ముసలి తల్లి, రెక్కలాని చెల్లి తప్ప.

ఏక్విడెంట్ గనక ఎక్స్గ్రేషియా వస్తాది - అడుగన్నారు అందరూ భద్రయ్యతో. భద్రయ్య నమస్కారాల్లో అడిగేడు నాయుడుగార్ని -

"ఆస్పత్రి వైద్యంకీ, ఆ ఏక్విడెంట్ పోలీసుకేసుకీ యెంతయ్యిందో లెక్కేసినావా యెప్పుడేనా ? మీ అయ్యకి నడుము పట్టిసింది గానీ - నాకు నడుమిరిగిపోయింది. అప్పోజిషనోలి గవర్నమెంట్! అదునుకుదిరిందని ఆళ్లనీ, యిళ్లనీ నా మీద కొదిలీసేరు. ట్రాక్టర్మో... సీజు జేస్సారు. ఆడెవుడో.. గనులు అధికారట ! అక్రమంగా క్యారీ యెలాగ దవ్వెస్తున్నావ్ ? ఏదీ లైసెన్సు ? తే... అన్నాడు! ఆడికివ్వాల్సింది ఆడికిచ్చేను. పోలీసోలు సరేసరి, సొమ్ముకి సొమ్ము అందుకున్నారు. సొల్లేదాళ్లకి. అమ్మోరు పండగకని వుంచిన గొరిపోతుని తోలుకుపోనారు. ఈలేటి, ఆళ్లేటి? అందరూ వాలించీసినారు నన్ను ! ఆ యిన్నూరెన్నోలు - బండిరిపేరుకి క్లెయిమిస్తారట గాని - మనుషుల వైద్యం కివ్వరట ! ఆస్పత్రోలు... మందుల కర్పూక్రింద వాలిస్సేరు . ఆకరికి, నువ్వు యెలిపోవొచ్చినావన్నమాట... నన్ను వాలించీడంకి ! " అంటూ నాయుడుగారు విపరీతంగా నొచ్చుకుని, ఒంటిమీది టర్కీ టవల్ని దులిపి, మంచం దండెమీదవేసి, దాన్ని అనించి మంచమీద చేరబడ్డారు !

నాయుడుగారికి చేతులు జోడించి నమస్కరిస్తూ ! అలా వుండిపోయేడు భద్రయ్య.... జవాబు మాటలు లేక !



అయ్యగారి పత్రికాపఠనం అయిపోయింది. ఆమూలాగ్రం చదివి చూసారో, చూసి చదివారో ? ఆ తర్వాత చూసేరు భద్రయ్యని.

"... కుదరదయ్యా అన్నానా ? మరింకా నిల్చున్నావేం ?" ప్రశించేరు అయ్యగారు.

"పిల్లల గలోడ్డిసార్, మరో ఆధారం లేనోడ్డి. తమరు దయచూపాల. "

చేతులెత్తి నమస్కరిస్తూ భద్రయ్య.

"... ఇంతకుముందు ఒకసారి యిలాంటి పరిస్థితే వస్తే, అదుకున్నానా? లేదా ?" అడిగేరు అయ్యగారు.

లవును అపుడూ యిలాగే ప్రభుత్వం వారు ఉత్తర్వులిస్తే - యీ అయ్యగార్ని శరణు వేడుకున్నాడు భద్రయ్య.

"... చిత్తం ఆదుకున్ను. తమరాదుకోబట్టే - నీనూ, నా పిల్లా జెల్లా నిలబడ్డాం, లేపోతే, ఆనాడే మా బతుకు బజారయిపోయున్ను...." వొప్పుకున్నాడు భద్రయ్య.

"....అప్పుడు సిట్యుయేషన్ వేరయ్యా, ఆఫీసులో సీనియర్ సూపరింటెండెంట్ని గనక, మున్సిపల్ కమీషనర్ గారూ - నా మాట విన్నారు. గానీ, యిప్పుడు నా చేతిలా లేదు. కమీషనర్ గారి చేతిలా లేదు. మీరు ఓట్లేసి గెలిపించిన కవున్సిలర్లు, ఛేర్మన్ల చేతిలో వ్యవహారం. మా చేతిలో లేదు..." అని చేతిలో పేపర్ కుర్చీప్రక్కన పడేసి, చేతులు దులిపేసారు అయ్యగారు.

భద్రయ్య - ఓటీసిన తన చేతుల్ని చూసుకున్నాడు. అయ్యగారు వాలుకుర్చీలోంచి లేచి - పచార్లు చేయసాగేరు.

★ ★ ★

ఏదో గుర్తొచ్చిన వాడిలా, గభాలూ మంచమ్మీద నుంచి నాయుడుగారు లేచి...

"....భద్రయ్యోరే, వొక పన్నెయ్యిరా. మా బావమర్ది పట్నంలో రియల్ ఎస్టేట్ పెట్టాడు. పట్నంకి ఆనించిన పంటభూముల్ని కొనేసి - ఇళ్ల ప్లాట్ లేస్తండు. కోలనీ గడతండు. అతగానికి నైట్ వాచ్మేన్ కావాలన్నాడు. నువ్వు అతగానికాడ - వాచ్మేన్గా చేరిపో. రాత్రి అతగాని స్టోర్కాడ కాపలావుంటావు. పగలు, మళ్ళీ అతగాని బిల్డింగ్ వర్కుకే లేబరుగా యెల్తావు ! రెండు పన్నుకీ రెండు జీతాలొస్తాయి. నీ అయ్యకి వాయిద్యానికీ యిబ్బందుండదు...." అని దారి చూపేరు భద్రయ్యకి.

అలా, భద్రయ్య జాతర్లపల్లి వొదిలేసి, పట్నమొచ్చేడు. రెండు పనులుచేసి, రెండు జీతాలు తీసుకునేవాడు. రెండు జీతాలలో యెక్కువ భాగాన్ని, ఆసుపత్రీ, మందుల షాపు ఆర్పేసేవి.

"యీ వాయసుల మరి యిరిగిన యెముకతకదు. వాయద్య మొద్దుర్నాయినా - డబ్బుదండగ . నీ రెక్కల కష్టాన్ని.... ఆళ్లకి పొయ్యడమెందుకు ? నాకిన్ని గెంజినీళ్లు పొయ్యి, చాల్చు ! నీ తలమీద యిన్ని అక్షింతలేసేదాక - యీ మంచమ్మీద బతికేస్తాను. నాలుగు డబ్బులు మిగలేసి, ముందు ఆ శుభకార్యం జరిపించుకో..." అనేవాడు తండ్రి. పట్నం వచ్చి, రెండేళ్లయింది. మూడో యేటనించి, యిదే పాట తండ్రి నోట !

ఆ పాటకి తోడు, మరోప్రక్క ఆదిలక్ష్మి వంత అందుకుంది. కొత్తపేట తాపీపని జట్టుతో వచ్చేది ఆదిలక్ష్మి. బిల్డింగ్వర్క్లో భద్రయ్య చాలాసార్లు ఆదిలక్ష్మితో కలిసి పనిచేసాడు, మాటలు కలిపేడు. మాటకారి ఆదిలక్ష్మి మనసు కలిపింది. ఈ యిద్దర్నీ కళ్లతో కనిపెట్టిన కొత్తపేట తాపీ మేస్త్రీ రాజప్పడు - వీరిద్దరి పెద్దల్ని కలిసి.... పెళ్లి యేర్పాట్లు చూడమన్నాడు.

పెళ్లి అయ్యాక, భద్రయ్య, ఆదిలక్ష్మి యిద్దరూ తాపీమేస్త్రీ రాజప్పడి జట్టులో పనికి కుదిరేరు. " రాత్రుళ్లు వాచ్మేన్ నాకరీ - మరి వల్ల కాదు " అనేసాడు భద్రయ్య, నాయుడుగారి బామ్మర్దితో. భార్యభర్తలిద్దరూ కూలిజేసి, కుటుంబాన్ని పోషించుకు వస్తున్నారు.

మరో యేడాదికి, తాపీ మేస్త్రీ రాజప్పడు - బ్యాంక్ వారి బిల్డింగులు కట్టడానికి వొప్పుకున్నాడు. భద్రయ్యకు - ఓ మేనేజర్గారితో చనువేర్పడింది. రోజూ నమస్కారాలు పెడుతూ, ఆ మేనేజర్గారి యింటిపని చేయటమే గాక, సాయంత్రం అయ్యాక, ఆ బాబుగారికి కావలసిన బీరుబాటిళ్లు, మిక్చర్ పొట్లాలూ తెచ్చేవాడు. భద్రయ్య చేత, యీ సేవలన్నీ భద్రంగా చేయించుకున్న ఆ మేనేజర్ గారు భద్రయ్యని బ్యాంకుకి రమ్మన్నారు. ఓ రోజు భద్రయ్య వెళ్లాడు. మేనేజర్ గారు - యేవేవో ఫారాలు చూపించి, సంతకాలు పెట్టమంటే - భద్రయ్య భద్రంగా సంతకాలు పెట్టాడు.

సంతకాలు చేసిన, ఆరునెలలకు - ఆ మేనేజర్ గారి బిల్డింగ్ నిర్మాణం పూర్తయ్యింది. గృహ ప్రవేశ ఉత్సవంనాడు, ఆ మేనేజర్గారు భద్రయ్యను పిల్చి -

" యీ అయ్యగారికి దండంపెట్టు..." అన్నారు.

భద్రయ్య దండం పెట్టాడు. ఆనాడు, అలా మొదటిసారిగా దండాలందుకున్న ఆ అయ్యగారే -

యీ అయ్యగారు.

ఈ అయ్యగారు - అప్పుడు జిల్లా గ్రామీణాభివృద్ధి కార్యాలయం (డి.ఆర్.డి.ఎ) లో వుండేవారు. దండాలందుకున్న తర్వాత, మరికొన్నింటిని అందుకొని సబ్సిడీ యిచ్చేరు, సబ్సిడీపోను, మిగిలిన ధరకు బ్యాంక్ మేనేజర్ గారు ఋణం యిచ్చేరు. పాత బస్టాండులో, బడ్డీకొట్టు పెట్టాడు భద్రయ్య. కూలిపని మానేసాడు.

"... దండాలు దండుగయిపోలేదురో ! మేనేజర్ బాబు ఉపకారం చేసాడురో ..." అన్నాడు రాజప్పడు మేస్త్రీ బడ్డీకొట్టులో కూర్చున్న భద్రయ్యతో.

"బేంకీమేనేజరుకేటిబోయింది? ఊరుసొమ్ము రామభజన. డి.ఆర్.డి.య్యే వోరి సబ్సిడీ, గవరమెంటు సొమ్ము - పేరు మాత్రం బ్యాంకుది..." అన్నాడు ఆశిరయ్య. ఆశిరయ్యకి, ఆ మేనేజర్ గారంటే పడదు.

".. ఊరుసొమ్మో, ఆ బాబు సొమ్మో? ఎవులిదో? నాకేల? నాకు ఉపకారం చేసాడా ? లేదా ? " అని, మరోసారి మొక్కుకున్నాడు భద్రయ్య చేతులెత్తి, అక్కడలేని మేనేజర్ గారికి !

నవ్వుతూ, వెళ్ళిపోయేరు రాజప్పడు మేస్త్రీ, ఆశిరయ్యలు.

★ ★ ★

వాలు కుర్చీలోంచి లేచి, వరండాలో పచార్లు చేస్తున్న అయ్యగారి వెనకాలే నడుస్తూ భద్రయ్య-

"....అనాడు మీరూ, ఆ మేనేజర్ బాబూ.... బడ్డీ కొట్టు పెట్టించీ, నా బతుకు మార్చినారు. బస్టాండు జాగాల బడ్డీకొట్టు.... మంచి బేరాలు జరిగేయి. నాలుక్కాసులు కళ్ళజూసేం. పిల్లలు కలిగేరు. ఆళ్ళకి కాన్వెంట్ సదువులు సెప్పిస్తన్నాం. ఇల్లు తనఖాకి దొరికితే తీసుకున్నాం. తమ దయవల్ల... బతుకుల కుదుటపడినాం..." యింకా యేమేమో చెప్పబోతున్నాడు భద్రయ్య.

"....మరి, కుదరదయ్యా, నన్ను విసిగించకు, వెల్లు" అనేసారు అయ్యగారు. పచార్లు ఆపేసి, విసుగ్గా! శ్లోకాలను నుద్యలోనే - ఆపమని దేవుని విగ్రహం ఆదేశస్తే బిక్కమొహం వేసిన పూజారిలా - మాటలు ఆపేసి, చేతులు జోడించి నిల్చుండిపోయేడు భద్రయ్య .

భద్రయ్యకు, యేం చేయాలో పాలుబోవటం లేదు, గత, పది పన్నేండేళ్లుగా నమ్ముకున్న బడ్డీకొట్టు. బ్రతుక్కి హామీగానే గాక, మిగులు సంపాదనతో - పప్పు రుబ్బే మిషనూ కొనుక్కొని, దానిద్వారా కొంత సంపాదన చేస్తున్న తరుణంలో - యీ ఆపదొచ్చింది !

"అప్పోజిషన్ వాళ్లు - గవర్నమెంట్ లోకి వచ్చేరు. వాళ్ళకి అనుకూలమైనవన్నీ చేస్తారు. పాతపద్ధతులు మార్చేస్తారు. తప్పదు. నీకే కాదు. అందరికీ యిది తప్పదు. పాలిటికల్ డెసిషన్... అయిపోయింది. .." అన్నారు అయ్యగారు.

భద్రయ్యకు, యిదే అర్థంకాదు. ఈ పాలిటికల్ డెసిషన్నే యెవరు, యెందుకు చేస్తారో తెలీదు. రాజకీయమంటే - ఓటు వెయ్యడం వొక్కటే అనుకుంటాడు భద్రయ్య. భద్రయ్య - రాజకీయాల గురించి, ఆలోచించటం యిది రెండో సారి !

మొదటిసారి - ఎనిమిదేళ్ల కిందట యిలాగే రాజకీయ మార్పులు జరిగాయి. మారిన రాజకీయ వాతావరణంలో - బస్ రూట్ల జాతీయం జరిగింది. ప్రైవేట్ బస్ల రద్దుజరిగింది. కొత్తగా బస్ కాంప్లెక్స్ - పట్నంకి తూర్పువైపు పెరుగుతోన్న రియల్ ఎస్టేట్ యేరియా వైపునిర్మాణం జరిగింది.

పాత బస్ స్టాండ్ కి బస్సులు రావడం మానుకున్నాయి. బస్సులు రాకపోవటంతో - బడ్డీ కొట్లవ్యాపారాలు పడిపోయాయి. కొన్ని బడ్డీకొట్లు - క్రొత్తగా కట్టిన కాంప్లెక్సుకి మారాయి. గానీ, భద్రయ్య మాత్రం మారలేకపోయేడు.

"... ఇదంతా రాజకీయం ! అంతేనిరా భద్రయ్య. అంతే ! బయటికి మాత్రం యిది చెప్పరు. పట్నానికి, పాత బస్ స్టాండుకి మధ్య దూరం యెక్కువయిపోయిందని, కాంప్లెక్స్ మార్చేరట ! ఇన్నేళ్లబట్టిలేని దూరమిప్పుడొచ్చిందా ? అదంతా, స్టంట్లు ! కొత్తకాంప్లెక్సు యేరియాల ఆళ్ల పార్టీ మద్దతుదార్లున్నారు. ఆళ్ల యాపారాలున్నాయి. ఆళ్ల కోసమే యీ రాజకీయం ! కాకపోతే, కాంప్లెక్స్ యెదురుగా మీల్చు హోటాలు యెవ్వులి ? కడ్డోన్న ఆ సిన్నాహాలు యెవ్వులి ? అక్కడి రియలెస్టేటు భూములెవ్వులి? గెల్చిన పార్టీవోళ్ళివి. అందుకే, యీ మార్పులు జరిగేయి....." అని చెప్పాడు బడ్డీ కొట్ల యజమానుల సంఘం నాయకుడు బలరాం.

అదిగో, అప్పుడు మొదటిసారిగా రాజకీయాల గురించి ఆలోచించేడు. " రాజకీయాలకీ మన బతుకులకీ లంకె వుంటాదన్నమాట యెక్కడో వొక్కాడ!" అని అనుకున్నాడు భద్రయ్య. కాని యేం చేయగలడు ?

పిల్లి - పిల్లల్ని తిప్పినట్లు - సంసారాన్ని పల్లె నుంచి పట్నానికి, పట్నంలో పాతబస్ స్టాండ్ కి మార్చేను. మళ్ళీ యిప్పుడు - కొత్త కాంప్లెక్స్ కి మరి తిప్పలేను. ఇక్కడే వుండిపోతాను. యెంతో కొంత బేరం.. అయినంత అవనీ, అని నిర్ణయించి, అప్పుడు పాతబస్ స్టాండ్ దగ్గరే వుండిపోయేడు భద్రయ్య.

సగానికి సగం బేరాలు తగ్గిపోయాయి. ఇంతకుముందు కూడబెట్టిన డబ్బు - యిప్పుడు ఖర్చయిపోతోంది. తల్లి జబ్బుకి వైద్యం - చావుకీ, బతుకీ మధ్య డబ్బులచాప పరుస్తోంది. పిల్లలు యెదిగి - ఖర్చులు యెదిగేయి. ఇంట్లో యిబ్బందులు యెదిగేయి. ఆఖరికి ఆదిలక్ష్మి . . . అతుకుల చీరలు కట్టాల్సి వచ్చేది. అయినా, అలా ఉగ్గబట్టి వుండిపోయేడు భద్రయ్య... అయిదేళ్లు !

అదృష్టవశాత్తు - పాతబస్ స్టాండ్ కి దగ్గరగా యెవరో కాన్వెంట్ పెట్టారు. ఆ తర్వాత పట్నం వెరిగిందని - టూ టవున్ పోలీసు స్టేషన్ వచ్చింది ఆ యేరియాకి. వీటి పక్కనే, 'అగ్నిమాపకదళం' స్టేషన్ వచ్చి నిల్చింది. హమ్మయ్య . . .! జనం మళ్ళీ అలికిడవుతున్నారు. ఆర్టీసీ, వారి పుణ్యాన గ్రామణి బస్సులు - యిక్కడే ఆపుతున్నారు. భద్రయ్య బడ్డీకొట్టుకి బేరాలు ఆరోహణా క్రమంలోకొచ్చేయి. ఈ రెండు, మూడేళ్లు. . బాగా నెట్టుకొచ్చేడు. మళ్ళీ యిప్పుడొచ్చింది ఉపద్రవం.

"... అప్పుడు మా చేతిలోని వ్యవహారం. మీకు మేలు చేసాం. ఇప్పుడు చెయ్యలేం. మాచేతిలో యేం లేదు. కుదర్లు. నువ్విక వెళ్లు" అనేసి, ఆఖరుసారిగా చెప్పేసి అయ్యగారు యింట్లోకి వెలిపోయారు.

భద్రయ్య జోడించిన చేతుల్ని దించి, దిగాలుగా నిల్చున్నాడు. 'గుర్ గుర్ గుర్' మంటూ, వెళ్ళు వెళ్ళు, వెళ్ళెళ్ళు . . . అంది జాకీ!

భద్రయ్య కాళ్ళిడుకుంటూ, సైకిల్ యెక్కేడు. బడ్డీ కొట్టు దగ్గరకొచ్చేడు. అప్పటికి ఎండ ప్రతాపాన్ని చూపిస్తోంది. మున్నిపాల్చి అధికార్లు, పోలీసులూ వారి వారి ప్రతాపాన్ని చూపిస్తున్నారు. బడ్డీ కొట్టులకి మోకుతాళ్ళు గట్టి - కళాసీల చేత బడ్డీలను అక్కడ్నించి తరలించుతున్నారు. అడ్డొచ్చేవారికి లాఠీల్తో తగిలిస్తున్నారు ! చుప్పులూ, జంతికలూ, ఉడకబెట్టిన దుంపలూ జంగిడిలో పెట్టి అమ్ముకునే ముసలమ్మ

- కాకుల్ని తిడుతున్నట్లు పోలీసుల్ని తిడుతూ జంగిడి యెత్తుకుని అక్కడ్నించి కదిలింది. భద్రయ్య బడ్డీ కొట్టుకి - మోకులు గట్టేరు కళాసీలు! బతికుండగానే పాడెగట్టి, యెక్కించి, స్మశానంకి మోసినట్టు అయ్యింది భద్రయ్యకి. అడ్డుకోవడానికి పరుగెత్తబోతే, ఆపేసి, అక్కడి నుంచి దూరంగా తీసుకుపోయేడు బడ్డీకొట్ల సంఘం నాయకుడు బలరాం! దూరంగా తీసుకుపోయేక, అక్కడవొక, సిమెంట్ బల్లమీద కూర్చోబెట్టి -

"...వారే భద్రయ్య, ముడ్డి మీద తంతే, మూతిపళ్లు యెందుకు రాల్తాయి? అనడగీవోళ్లు. దెబ్బ తగిలిన సోట్... యెదికీ వాళ్లు గాని, యిప్పుడలక్కాదు. దెబ్బ యెవుళు కొట్టేరో, యెక్కడ కొట్టేరో తెల్లు. మూతిపళ్లు రాల్తాయి. మూసుకుపోనూపోతాయి బతుకు దారులు"! చెప్తున్నాడు బలరాం.

వేదాంతం మాట్లాడున్నాడు రా.... వేదాంతం! పట్నం సెంటర్ల బడ్డీ వున్నోడు. బడ్డీకొట్టుకి పెద్దరికం వున్నోడు. . అన్నీ అమిరినోడు, ఆపదెరగనోడు - యేదాంతం గాక మరేటి మాట్లాడతాడు? అని మనసులో గుణుసుకుంటున్నాడు భద్రయ్య. బలరాం, యిదేమీ గమనించకుండా, అదే ధ్యాసలో -

"...మన్నాటి చిన్న చిన్న బతుకులన్నీటికీ ముప్పు వొస్తంది. పెద్ద పెద్ద చేపలు కాదు కాదు, తిమింగళాలు వొస్తున్నాయి. చిన్న చేపలిక బతకవు..." అన్నాడు బలరాం.

భద్రయ్యకు యేమీ అర్థం కాలేదు. తమలాంటి పేదలకి యివి రోజులు కావు అంటున్నాడని మాత్రం అర్థమైంది భద్రయ్యకు. అదే - యెందుకిలా రోజులు మారాయి? ఆ ప్రశ్నకే జవాబు లేదు. పల్లెటూర్లో తన తాతల్నాటి భూమి - తన తండ్రి కాలానికి చెల్లిపోయింది. తన కాలానికి ఉన్న యిల్లా చెల్లగొట్టి, ఊరొదిలి వచ్చేడమైంది. భూమి నుంచి , ఊరు నుంచి, చివరికి యీనాడు ఉపాధి నుంచి .. నెట్టేస్తున్న అదృశ్య శక్తులు... భద్రయ్యకు రేఖా మాత్రంగానైనా కన్పించలేదు.

అంతలో యేదో గుర్తొచ్చినట్లు, అప్పటిదాకా తాను చెప్పిన విషయాలకి భవిష్యత్ సాక్ష్యంగా - రంగురంగుల కరపత్రం వొకటి జేబులోంచి తీసి చూపేడు బలరాం!

"అతి త్వరలో మీ కోసం...! భవానంద కమర్షియల్ కాంప్లెక్స్ ! ఉప్పు నుంచి, ఉష్మాలో వేసే యాలకులు దాకా, వంట దినుసులు, వాడుక సరుకులు, మీ యింటికవసరమైన అన్ని వస్తువుల కోసం - యిక మీరు బజారు వీధులన్నీ సంచీలు పట్టుకు తిరగక్కరలేదు. భవానంద కమర్షియల్ కాంప్లెక్స్ వస్తుంది మీ కోసం. హోల్సేల్ ధరలకు, అతి చక్కని ప్యాకేజీలతో మీకు ఇవ్వవలసిన అన్ని సరుకులు ఒక్క చోటనే అందిస్తుంది."

భద్రయ్య, అక్షరం అక్షరం చదివేడు. అప్పుడు బలరాం మాటలు మళ్ళీ గుర్తొచ్చాయి. చిన్న చేపలు యిక బతకవు అంటే - యిదన్నమాట! ఇందుకన్నమాట!

"...కిల్లీ, బీడి, సిగరెట్లకి గూడా అక్కడే ఓపెన్ స్టాల్స్ పెద్దాడట. అన్నీ, అన్నీ అమ్మిస్తాడట అక్కడ." చెప్పాడు బలరాం.

భద్రయ్యకు, భవానంద కాంప్లెక్స్ తయారైపోయి, తమకి పోటీగా నిలబడినట్లే అనిపించింది.

"...అయితే, ఆ షాపింగ్ కాంప్లెక్స్ పెడితే - మన బడ్డీలకి యీగలు గూడా రావన్నమాట?" ఆనడిగేడు బలరాంని

"ఈగలే వొస్తాయి. జనాలు రారు. బేరాలుండవు". చెప్పాడు బలరాం.

"రెడీమేడ్ డ్రెస్సుల్లోటి, రకరకాల కంపెనీల బట్టల్ని హోల్సేల్ ధరలకి అమ్ముతానని అద్దాల మేడగట్టి, ఏసీ బెట్టి - 'చందనా' వోడు ...పట్నంలోని చిన్నచిన్న బట్టల దుకాణాల మీదకియీగల్ని తోలీలేదా? అలగన్నమాట..." అని మరింత వివరించేడు బలరాం!

భద్రయ్యకి - అప్పటిదాకా బడ్డీకొట్టు బ్రతుకు మీద మినుకు మినుకుమనే ఆశవుండేది. బలరాం మాటల్తో.. అదీ ఆరిపోయి నిరాశగా కూర్చున్న భద్రయ్య - రంగుల పత్రాన్ని చూస్తూ, అనుమానంతో బలరాంని -

"... ఈ భవానంద కాంప్లెక్సు... యెక్కడ పెడతాడు?" అడిగాడు.

"...పాతబస్టాండ్ యేరియాలోనే...."

"మరీ, అది మున్సిపాలిటీ స్థలం గదా? మున్సిపాలిటీ వోళ్ళు మన బడ్డీల్నే లేపేమన్నారు గదా, కాంప్లెక్సు కెలగొప్పుకుంటారు?" అని ఆశతో, వొక అనుమాన బాణాన్ని వొదిలేడు. బలరాం - తత్వవేత్తలా నవ్వి, భద్రయ్యను లేపి -

"అదా నీ అనుమానం? అయితే, యిలారా నాతో..." అని తిన్నగా మున్సిపల్ కార్యాలయానికి తీసుకెళ్ళాడు!

మున్సిపల్ కార్యాలయం ప్రహారీగోడ రకరకాల రాజకీయ పార్టీల నినాదాలనూ, గుర్తులనూ మోస్తోంది. ప్రహారీ దాటేక, ముందరి గ్రౌండ్లో పాడుబడిన ఒక రోడ్డురోలర్...రామపాదం కోసం యెదురుచూస్తోంది. ముఖద్వారం ముందర మూడు అశోకాచెట్లు - మునీశ్వరుల (ఆఫీసర్ల) శాపానికి (ఆగ్రహానికి) గురైన మూడమతుల్లా (ఉద్యోగుల్లా) దిగాలుగా నిల్చున్నాయి. ముఖద్వారం గోడకి ఎడమవైపు "అక్షర క్రాంతి నినాదాలు", కుడివైపు "ప్రగతికి పంచసూత్రాలు" రంగురంగుల్లో కలెక్టర్ గారి మేడమీద బల్బుల్లా మెరుస్తున్నాయి. అనేక గదులూ, అంతస్తుల్లో - అదో మాంత్రికుని గుహలా అన్పించింది భద్రయ్యకు.

లోపల, మున్సిపల్ చైర్మన్ గారి అధ్యక్షతన సమావేశం జరుగుతోంది. అక్కడకు తీసుకెళ్ళాడు బలరాం.

"రోడ్లు బాగుచేయించాలి. బజారు పరిశుభ్రం చేయాలి. వీధులు యిరుగ్గా వున్నాయి. విశాలం జేయాలి. వీధుల్లో కరెంటు దీపాలు పెట్టించాలి. స్కూళ్ళన్నిటికీ వాటర్ కోసం బోర్లు కోట్టాలి."

ఇలా, యేవేవో చేయాలి, చేయాలి - అని చేతులెత్తి, డిమాండు చేస్తున్నారు ప్రతిపక్షంలో కూర్చున్నవారు. "అవన్నీచేస్తాం" అనిచెప్పి, అధికారాన్ని అనుభవించి - యేవీ చెయ్యకుండా హాత్ యిచ్చినందుకే - యిప్పుడు ప్రతిపక్షంలో కూర్చున్నారు వాళ్లు!

" చేస్తాం, అన్నీచేస్తాం. మేము చెప్పింది చేసేవాళ్ళము. చేస్తామని ప్రజలు నమ్మేరుగనకే అధికారమిచ్చేరు.. " అధికార పక్షంవాళ్ళు జవాబిచ్చేరు ధీమాగా !

" నమ్మక ద్రోహం చేస్తే, ఆ ప్రజలే తమ అడ్రస్లు మార్చేస్తారు. గుర్తుంచుకోండి..... " అని హెచ్చరించారు, యిండిపెండెంట్లు, ఆవరుసలో కూర్చున్న కమ్యూనిస్టు వార్డు మెంబర్లు ! వీళ్ళని అధికారంలో వున్న యే పార్టీవారు కూడా పరిగణలోనికి తీసుకోరు కీలక సమయాల్లో ! వీళ్ళుగూడా పరిగణన కోసం తాపత్రయ పడిపోరు. పూజారిగా వున్నాం గనుక, గంటవాయింపక తప్పదన్నట్లుగా - అప్పుడప్పుడలా హెచ్చరికలు చేస్తుంటారు. అంతకు మించి, అధికార రథంకి ఆటంకం కలిగించరు. అధికార రథం అగితే నెడతారు, మళ్ళీ రథం కదిలితే తిడతారు వీళ్ళు !

మున్సిపల్ చైర్మన్ గారు అందరివైపు చూసేరు. అందరూ మౌనం వహించేరు. అప్పుడు చైర్మన్ గారు --

“సభ్యులు సూచించిన అన్ని ప్రజాహిత కార్యక్రమాలూ - వరుస క్రమంలో చేపడతాం. తప్పకుండా పట్నాన్ని అన్ని రంగాల్లో అభివృద్ధి చేస్తాం. అయితే అందరూ గుర్తించాల్సింది - మన నిధుల పరిస్థితి ! నిధులుంటే కదా.... యేదయినా అభివృద్ధి చేయగలం...” అని చెప్పి ఆగేరు.

అధికార పక్షసభ్యులు - నిధులకోసం తమని చందా యిమ్మంటాడేమో చైర్మన్ ముండా కొడుకు అన్న శంకతో, మొహాలు ప్రక్కకి తిప్పేసారు. ప్రతిపక్షం వాళ్ళు - పన్నులు పెంచొచ్చు, పెట్టుబడులు తేవచ్చు. అప్పులు రాబట్టవచ్చు యెన్నోవచ్చు లను వెలిబుచ్చేరు. ఇండిపెండెంట్లు, కమ్యూనిస్టులు “చ్చో చ్చోచ్చో” లు వెలిబుచ్చారు. అన్నీ చచ్చు సలహాలే అన్నట్టుగా, దవడ కండరాల్ని కదిపి దంతాల్లో యిరుక్కున్న ఆహార పదార్థాన్ని తీరిగ్గా నముల్తూ అందరివైపు ఓ సారి చూసి చైర్మన్ గారు -

“ యిప్పుడు పాలిచ్చే (సాలు యిచ్చేవారు కాదు, పరిపాలించేవారు) వారికందరికీ యెదురయ్యే సమస్యేయిది. అభివృద్ధి పన్ను చెయ్యాలంటే నిధులు కావాలి. నిధులు కావాలంటే - పన్నులు వెయ్యాలి. ఇక్కడే అసలు ప్రమాదం వుంది. ఇప్పటి రాజకీయవేత్తలు దీన్ని గమనించకపోతే - ఎన్నికల్లో ఓట్లపెట్టే మన తలరాతల్ని తారుమారు చేస్తుంది. (ప్రతిపక్షంలో కూర్చున్నవారు ... భుజాలు తడుముకున్నారు, అధికార పక్షంలో కూర్చున్నవారు బల్లలు చరిచేరు.)

పన్నులు వేయకుండా, వచ్చే నిధులుకోసం రాజకీయవేత్తలు ఆలోచించాలి. పన్నులు వెయ్యాలివచ్చినా-కనబడకుండా వెయ్యాలి ! ప్రజలకి తెలియకుండా వుండాల ” అని ఆగేరు ఓక్షణం .

ఆ క్షణకాలం వృధాపోనీయకుండా యిండిపెండెట్ల వరసలోంచి ఒకరు -

“ ఏనుగుల్ని సబ్బిడీ మీద సప్లయిచేసి, దాణాల ధరలు తారాజువ్వల్ని జేసియ్యాలా !” అన్నాడు అది హేలనో, అపహాస్యమో, సూచనో తెలీనరీతిలో.

చైర్మన్ గారు మళ్ళీ ప్రారంభించేరు -

“ పన్నులు వేయకుండా, అభివృద్ధి పన్ను చెయ్యాలి ! అందుకు నిధులు వచ్చే దార్లు వెదకాల. ఇప్పుడు, గౌరవ సభ్యులు కోరిన అభివృద్ధి చెయ్యాలంటే - నిధులకోసం అన్వేషించాల ! ఈ సందర్భంగానే, మీకు వాకవిషయం చెప్పదలచాను.

పాతబస్టాండ్ స్థలం పనికి రాకండా వుండిపోయింది. చిల్లర దుకాణాలూ, బడ్డీకొట్లూ, పల్లీలమ్మే బళ్ళూ పెట్టేసి - నానా గలీజు చేసారు. చూడానికి అసహ్యంగా వుంటోంది. పోనీ, ఆదాయమంటే మున్సిపాలిటీకి పైసారావటం లేదు. ఒక ప్రక్క కాన్వెంటు, పోలీస్ స్టేషన్, మరోప్రక్క ఫైర్ స్టేషనూ వున్నాయా, వాటిమధ్య యీ బస్టాండు బజారు దరిద్రంగా వుంది. ”

“ అవునవును అక్కడ ప్రకాశంగారి విగ్రహముండేది. దాన్ని కప్పేసి బడ్డీ కొట్లొచ్చేసాయి. అక్కడ పార్కు గడితే పట్నానికి మంచి “శోభ” తెస్తుంది.... ” అన్నారు కళాభిమాని కవున్నిలీరు.

“ ఆ స్థలంలో గ్రంథాలయం నిర్మించితే..... ప్రజలకు యెంతో ఉపకరిస్తుంది.....” గ్రంథాలయాభిమాని విన్నపం.

“..... అవన్నీ చేయడానికి నిధులేవి ? కొత్త ఆలోచనలు వద్దు . ముందు ఉన్నదాన్ని చక్కదిద్దాల! అసలు స్థలాన్ని అమ్మేసి, ఆ ప్రాంతంలో రోడ్లకి, వీధిలైట్లకి, నీటివనరులకి ఖర్చుచేస్తే చాలా మంచిది ” అన్నారొక ప్రతిపక్ష సభ్యుడు.

అప్పుడు చైర్మన్ గారు, ఆ సభ్యునివైపు స్నేహపూర్వకంగా చూస్తూ -

" గౌరవ సభ్యుని సూచన చాలా బాగుంది.... " అంటూ, యింకా మాట్లాడబోయారు.

ఆకొసనుంచి, కమ్యూనిష్టు కవున్సిలీరు అడ్డుతగిలేరు -

" పార్కు స్థలాలు, బజార్లు, బంజర్లు వొక్కొక్కటి అమ్ముకుంటూ పోయి - మరిదేన్ని అభివృద్ధి చేస్తారు ? దేశాన్ని అమ్మేసి ... మరి మీరింకెవర్ని అభివృద్ధి చేస్తారు ? ఎవర్ని " ఆవేశంతో, ప్రశ్నించారు.

చైర్మన్ గారు , చేయెత్తి శాంతించమని కోరుతూ -

"... దేన్ని అమ్మినా ప్రజలకోసమే తప్ప, మనకోసంకాదు .. అయితే మీరు భయపడ్డట్టు మేము అమ్మకం పెట్టలేదు. పాతబస్టాండ్ ఏరియాలోని మున్సిపాలిటీ స్థలాన్ని, వందయేళ్ళు లీజుకు యిద్దామనుకుంటున్నాం, అలా లీజుకిచ్చినందుకు, వారు మనం కోరిన విధముగా పాతబస్టాండ్ లో గల ప్రకాశం విగ్రహానికి చుట్టూ పది శెంట్ల స్థలంలో పార్కు కడతారు. బస్టాండ్ కి ఆనించిన రోడ్డుని కాకి వీధి కొసదాక పోస్తారు. వీధిలైట్లు పెడుతారు నాలుగుచోట్ల నాలుగు బోర్డులు పెడతారు. ఈ పన్ను చెయ్యడంగాక, నెలనెలా మున్సిపాలిటీకి అద్దెచెల్లిస్తారు.

సభ్యులు అంగీకరిస్తే అందుకు సంబంధించిన తీర్మానం జేసి, లీజుని ఆమోదించండి " అని విజ్ఞప్తి చేసారు.

సభ గుస గుస, గుర గుర, మర్మరాల్తో కొంత సేపు గజిబిజి అయ్యింది.

అంతదాకా విన్న భద్రయ్య ... అక్కడ నిర్వోలేక పోయాడు. భద్రయ్యని అక్కడనించి తీసుకొచ్చాడు బలరాం.

మున్సిపల్ ఆఫీసు వరండాలోకొచ్చి, నిస్సత్తువుగా అక్కడ బెంచీల మీద కూర్చున్నారెద్దరూ. అలా కొంతసేపు యెవరి ఆలోచనలో వాళ్ళు వుండిపోయారు.

సభ ముగిసినట్టుంది. ఒక్కొక్కరే నాయకులు బయటకు వచ్చి వారి,వారి, వాహనాలమీద ... ఆసీనులై,వెళిపోతున్నారు. ఆఖర్నవోకాయన వచ్చేడు. దగ్గరగా వచ్చేక, చూసి పోల్చుకున్నాడు భద్రయ్య ఆయన్ని. 'హరిశ్చంద్రుడు' నాటకంలో విశ్వామిత్రుని శిష్యబృందంలో వొక శిష్యునిగా వేషం వేసినపుడు చూసిన వాళ్ళం, అతడే హరిశ్చంద్రుడు వేషం వేస్తే చూసిన వెంటనే పోల్చలేం. తటపటా యిస్తాం . భద్రయ్య ఆయన్ని చూస్తూ తటపటాయిస్తుంటే -

"... అతనే , చైర్మన్ మున్సిపల్ చైర్మన్ " చెప్పాడు బలరాం ... గుస గుసగా భద్రయ్యకు.

అప్పుడు గుర్తొచ్చి పోల్చుకున్నాడు భద్రయ్య. ఆనందం విరిసింది మొహంలో సంతోషంతో బలరాంని చూస్తూ -

" మా జాతరల్లపల్లి నాయుడుగారి బామ్మర్ని. ఈ బాబుకాడే .. నేను తొలిత నైటువాచ్ మేన్ని" అని గబ,గబా చెప్పి ఆ బాబుగార్ని పలకరించడానికి పరుగెత్తాడు. అప్పటికే ఆ బాబుని మోసుకుంటూ, మారుతీ కారు కదిలి పోయింది. భద్రయ్య మీదకు ధూళిని, పొగనీ యెగరేసింది.

బలరాం మెల్లగా నడుచుకుంటూ భద్రయ్యను చేరేడు, భద్రయ్య కళ్ళు నులుముకుంటున్నాడు ధూళి రేణువుల వలన . బలరాం యిళ్ళకు వెలిపోదాం అన్నాడు.భద్రయ్యకు యేంచేయడమో తోచలేదు, బలరాం యేదేనా దారి చూపుతాడనుకుంటే - విషయం విప్పి చూపించేడు గానీ దానికి యిరుగుడు దారి చూపలేదు. మరి అతగానికి తెలీదేమో? సేల్స్ బేక్సీలూ, సివిల్ సప్లయోల్లూ , మున్సిపల్ ఆఫీసోల్లూ - యేమేనా అల్లరిచేస్తే ఆదుకోడానికి సంగం పెట్టాడు బలరాం గానీ , యిలాంటి ఆపదలకి యేటిజెయ్యూల్ అతని వశంకాదు. మౌనంగా, యెవరిళ్ళకు వారు దారి మరలబోతూ -

".... యితగాను రాజకీయాల్లోకి యెప్పుడు దిగేడు ? రియల్ ఎస్టేట్లు, కాంట్రాట్లు, వ్యాపారాలు జేసినోడు . ఇందలెప్పుడు దిగేడు ?" తనలో తాను ప్రశ్నించుకున్నట్లుగా ప్రశ్నించేడు భద్రయ్య.

"..రాజకీయమూ,వ్యాపారమూ రెండూ నడుపుతండు.ఇప్పుడు పట్నంల పెద్దచెయ్యి యితగానే . వ్యాపారం కోసం రాజకీయాలూ, రాజకీయాలకి మదుపులకోసం వ్యాపారాలూ చేసే రోజులివి.... " అన్నాడు బలరాం !

భద్రయ్య - జనాబుని ఆశించి వేయలేదు ప్రశ్నని. అందుకనే వినలేదు బలరాం మాటల్ని. పరాకుగానే, వస్తానంటూ, యింటిదారి పట్టేడు భద్రయ్య ,

భద్రయ్య యింట్లో అడుగు పెట్టగానే , భార్య ఆదిలక్ష్మి భద్రయ్యను ఆతృతగా -

" యేటయ్యింది యెల్లినపని ? అని అడిగింది

భద్రయ్యకు యేంజనాబు చెప్పాలో తోచలేదు. లోపల యేవేవో సమాధానాలున్నాయి. ఇంకేవేవో ప్రశ్నలున్నాయి. అవన్నీ ఒక్క దగ్గర పరచి, చూసుకొవాలని వుంది. అప్పుడు, ఆదిలక్ష్మికి ఆ జనాబు చెప్పగలడు.

భర్త మానంగా వుండడంతో, ఆదిలక్ష్మికి భయం పెరిగింది. ఆతృత యింకా ఎక్కువైంది. మళ్ళీ ప్రశ్నించబోయింది. ఇంతలో భద్రయ్య -

".... నాయుడు గారి బామ్మర్లే మున్సిపల్ ఛేర్మన్. ఆయన్ని వోపాలి కలాల !" అన్నాడు

".... యింకెప్పుడు కలుస్తావ్? బడ్జీ కొట్టుని అక్కడ్నించి తీసినారు కాదేటి ? ఆలీసమైతే , ఆబడ్జీని యెందల తోసేత్తారో ఆళ్లు ... " అంది ఆదిలక్ష్మి.

" ..ఇప్పుడింక మీటింగయింది. ఆబాబు యింటికెల్తండు. కసింత అన్నం బెట్టు తినీసెల్తాను. " అన్నాడు భద్రయ్య

"...వొక పన్నెయ్య గూడదూ? ఈ బాబుని కలసీ బదులు, మనూరెల్లి నాయుడిగారినే కలిస్తేవో ? అతగానయితే మనకీ చనువుంది. ఆవీరియా మనుషులం గనక - అతగానికి ఆ యింత ఆస్మానమేనా వుంటాది. " అని సలహాయిచ్చింది.

భద్రయ్యకు - ఆదిలక్ష్మి సలహా నచ్చింది , చిక్కుల మధ్య సతమతమయ్యే భద్రయ్యకి చిన్నగా ఆశకన్పించింది... నాయుడిగారి మీద.

భోజనం జేసి, బయల్దేరాడు జాతర్లపల్లి

★ ★ ★

జాతర్లపల్లి జంక్షనులో బస్సుదిగి, ఊర్లోకి నడుస్తుంటే భద్రయ్యకు గతమంతా కదలాడింది. చిన్ననాడు యీదులాడిన వంశధారనది గల గలలు. గుండెల్లో ఊసులాడసాగేయి. కూతవేటు దూరాన్నించి విన్పించే బంగాళాఖాతం సముద్రహోరు చెవులకి సోకుతోంది. కాలిబాట పురాతన మిత్రుడిలా ఊరిలోకి దారి చూపుతూ తీసుకు పోయింది భద్రయ్యను.

నాయుడుబాబు పెద్దింటి ముందుగదిలో పందిరకోళ్ల మంచమ్మీద చేరబడి వున్నారు. ఎదురుగా యెవరో కుర్రాడు ఖరీదైన డ్రెస్సులో, దర్జాగా రాజ్యాన్ని కొనేయగలిగిన కంపెనీ వోనర్లా వున్నాడు. నాయుడు బాబుకి -యేవో లెక్కలు చెప్పున్నాడు. భద్రయ్య దండాలు పెట్టాడు... ద్వారం దగ్గరే నిల్చిని . నాయుడుగారు, ప్రశ్నార్థకంగా చూస్తుంటే -

" నీను బాబు, భద్రయ్యని " అన్నాడు భద్రయ్య.

నాయుడుగారి కళ్లు ... క్లోజ్‌లో కొచ్చాయి. భద్రయ్య ద్వారం దాటి గదిలోకొచ్చి, చేతులు జోడించి -

" అప్పుడు, నాతండ్రి తమ ట్రాక్టరు కిందపడి, నడుము జారిపోయి. ఆస్పత్రిపాలయితే , ఆడి వాయిద్యంకి పట్నంకి కాపురం మార్చినపుడు తమరే దారి సూపినారు నాకు. తమరి బామ్మర్తిగార్ని సూపించేరు " అని చెప్పుకొస్తున్నాడు.

నాయుడుగారు, ఔనన్నట్లు తలూపుతూ -

" ఆ తర్వాత నువ్వు పెళ్లి పెటాకులూ జేసుకున్నావటా? వాచ్‌మేన్ పనిమానేసి నావట. తాపీమేస్త్రీ వయ్యావట. ఆ తర్వాత బడ్డీకొట్టు పెట్టి బతుకుతున్నావని ఎవరో సెప్పారా " అన్నారు.

"ఔను బావ్ అందరి పున్నేనా, బ్యాంకీ మేనేజరు దయవొల్లా - బడ్డీకొట్టు పెట్టాను , పిల్లాజెల్లా కుటమాం బతుక్కొచ్చేం. ఇప్పుడు బడ్డీకొట్టు యెత్తీయాల అంట్రను. ఆనడమేమిటి బడ్డీలన్నీ లేపేస్తున్నారు. " అన్నాడు దీనంగా భద్రయ్య.

" ఎక్కడ పెట్టావురా నువ్వు బడ్డీ ? " అడిగేరు నాయుడుగారు

" పాత బస్ స్టేండుల ... " చెప్పాడు భద్రయ్య.

" అంటే ? మనం కమర్షియల్ కాంప్లెక్స్ పెడుతున్న ఏరియాలోనా? " నాయుడు గారినో, భద్రయ్యనో ప్రశ్నించేడు అప్పటిదాక యేవో కాగితాలు లెక్కలు చూపుతున్న ఖరీదైన కుర్రవాడు.

భద్రయ్యకు - యేమీ అర్థంకాలేదు.

నాయుడి గారికి అర్థమైంది . భద్రయ్యతో -

" బడ్డీ మరొక్కాడికి మార్చిగూడదా ? " అన్నారు

" పట్నంల మరెక్కడా చోటులేదు ! మంచి బిజినీస్ వున్న సెంటర్ల స్తలం దొరకదు. దొరికినా అద్దెలిచ్చుకోలేం " అన్నాడు భద్రయ్య.

" అయితే మరి, యీ ఊర్లోచ్చేస్తావా ? " అడిగేరు నాయుడుగారు

" ఈ ఊర్లో గూడా, బడ్డీకొట్టు యెక్కువే వున్నట్లుంది ? " అని మళ్ళీ ప్రశ్నను మధ్యలోకి విసిరేడు ఖరీదైన కుర్రాడు.

" ఆఁ ! ఎక్కువే . గ్రామీణ బ్యాంకులద్వారా ... కిరాణాబడ్డీ, కిల్లి బడ్డీ, ఆఖరికి సెలూన్ బడ్డీలూ వొచ్చాయి, బడ్డీలెక్కువా , బేరాలు తక్కువా ! ఈళ్ళకి తోడు నువ్వొచ్చి యీగలుతోలాల " అన్నారు నాయుడుగారు.

" అదికాదు బాబు, పట్నం మున్సిపల్ చేర్మేన్ తమ బామ్మర్తిగారే . ఆబాబుకి తమరుసెప్తే నా బడ్డీ అక్కడే వుంచీయొచ్చు " భద్రయ్య.

" అది వీలుకాదు అక్కడ బడ్డీ వుంచవీలేదు " అన్నాడు చాలా ధృఢంగా ఖరీదైన కుర్రాడు. అంతదాకా పట్టించుకోని భద్రయ్య - అప్పుడు చూసేడు ఖరీదైన దుస్తుల్లో వున్న ఆ కుర్రాడ్ని పరిశీలనగా!

" మా రెండో అబ్బాయిరా భద్రయ్య. ఫారిన్లో ఎంబియ్యే చదివేడు. ఈ మధ్యేవొచ్చేడు. ఏవేవో వ్యాపారాలు ఫారిన్ వోల్టేటి యిక్కడనుంచే చేస్తాడట. ఈ కాగితాల్లో ప్లాన్లు చెప్తాడు. నాకేటి బోధపడదు . గానొకమాట ... తెలివయినోడు . మన్లాగ కాదు. మనది ఇండియా బుర్ర ! ఆడిది ఫారిన్ బుర్ర . అందికనే , కానీయమని సిగ్గేలిచ్చేసేను, మనకేటి బోయింది ? ఎప్పుడికేనా యీ ఆస్తిని సూసుకోవాల్సింది ఆళ్ళేగదా ? పెరగేసుకుంతారా .. తరగేసుకుంతారా అన్నది ఆళ్ళ తెలివితేటలూ, అదృష్టం

బట్టి గదా వుంటాయి. అయితే వొకటి ... తాత్తండ్రుల కాంచి సేరిభూములు నిలుపుకొచ్చేను. అట్టి మాత్రం సెడగొట్టినను. " నాయుడోరి సేరి" అన్నమాట సెరిగిపోగూడదన్నాను." అంటూ యేనేవోతన కుటుంబ విషయాలు చెప్పుకొస్తున్నారు ... నాయుడు గారు.

భద్రయ్యతో అలా చెప్పుకొనే గత చనువేమీ లేదు. కానీ నాయుడుగారి ఆశలకు మించి కొడుకులు అందుకొచ్చినందుకు - అనందంపొంది దాన్ని దాచుకోలేక అందరితో చెప్పుకు ఆనందిస్తున్నారాయన.

" భద్రయ్య .. నీ బడ్డీని అమ్మేసి, మా కాంప్లెక్స్ లో షేర్ హోల్డర్ ఎంప్లాయిగా చేరిపో. పట్నంలో యింటింటికి మా కాంప్లెక్సు సరుకుల్ని బుకింగ్ చేసుకురావాలి. వాట్నీ డోర్ డెలివరీ చేయాలి. దీనికి తగ్గట్టు నీకు జీతము. కమీషనూ వుంటుంది. అదనంగా మా కంపెనీ... షేర్ హోల్డర్ వి గనక - కంపెనీ లాభాల్లో నీకూ వాటా వుంటుంది. ఆ పన్నెయ్యి. మన ఊరివాడివి గనక - నీకు యీ అవకాశం యిస్తున్నాను..." అని చెప్పాడు ఆ ఖరీదైన కుర్రాడు.

భద్రయ్యకు యేమీ అర్థంకాలేదు. ఆ కుర్రాడు యేం చెప్పాడో బోధపడలేదు. బడ్డీకొట్టు మాత్రం యిక వుండదన్నాడని అర్థమైంది. పెట్టుకున్న యీ ఆశా పూసిపోయింది. జోడించిన చేతుల్ని దించేసి, దిగాలుగా నిల్చున్నాడు భద్రయ్య.

"..... ఆ పన్నెయ్యిరా భద్రయ్య. బాబు కంపెనీల చేరిపో. నీ కడుపుకి లోటు రానీడు. ..." అన్నారు. నాయుడుగారు.

"పదిరోజులుపోతే.... మళ్ళీ కలువ్. ఏంచేయాలో చెప్తాను.." అన్నారు బాబు.

భద్రయ్య.... వస్తానని చెప్పటం కూడా మరచిపోయి, విచారంగా వచ్చేసాడు. వీధిలో యెవరెవరో పలుకరిస్తే.... పరాకుగా పలుకుతూ రోడ్డు దోవలోకి వచ్చేడు. దోవ మలుపులెన్నో తిరుగుతోంది. భద్రయ్య ఆ మలుపులన్నీ.... తన బతకూ తిరుగుతోంది గదా - అనుకున్నాడు. బస్ రోడ్డు చేరాడు. సరిగ్గా బస్ అవుడే వచ్చింది. ఎక్కేసాడు. సాయంత్రానికి పట్నం చేరిపోయేడు.

బస్ దిగి, యింటి వైపు నడుస్తుంటే - రోడ్డుమీద పెద్ద ఊరేగింపు యెదురయ్యింది. తనకు నడిచే దారి కష్టమైంది. గోలగోలగా అరుస్తున్నారు. రకరకాల అట్టల్లో నినాదాలున్నాయి. భద్రయ్య.... యేవిటి ? ఎందుకీ ఊరేగింపు ? అనడిగితే యెవరూ చెప్పరు. అంతా నినాదాల్లోనే వున్నారు.

చెవి వొగ్గి వింటే -

"ప్రైవేటీకరణ వ్యతిరేకించండి...." విన్నించింది. అంటే యేమిటో అర్థంగాక, భద్రయ్య మరో నినాదం వినబోతుంటే ఊరిగింపు జనంలో.... బలరాం కన్పించేడు ! భద్రయ్య నిల్చుండిపోయేడు. అటు వైపే చూస్తూ ! బలరాం - పిడికిలి బిగించి, అరుస్తున్నాడు. మనిషింతా ఉద్రేకంతో ఊగిపోతున్నాడు.

బలరాంని చూస్తుంటే భద్రయ్యలో చలనం కలిగింది. అతని కళ్ళల్లో ఆ వెంటనే ఆవేశం ! త్వరత్వరగా వెళ్లి బలరాం ప్రక్కనచేరి ... అతని అడుగులో అడుగు గొంతులో గొంతు కలిపేడు భద్రయ్య!



(నాగావళి కథలు - 9.11.95)